



دخو اکمن قلم او ادب خاوند ارواښاد استاد محمد دین ژواک

په دغه لیکنه کې د یو داسې نامتو او د درناوي وړ شخصیت په هکله خبری کوم ، چې دی یو ادیب ، شاعر ، ژورنالیست ، محقق ، څیړونکي ، سیاست پوه و ، او د پښتو ادب او فولکلور په برخه کې د یو خوږ ژبی ، دروند ، پوخ او نامتو لیکوال په توګه ځلیدلي دی ، او د ده نوم په کلتوري او فرهنگي چارو کې ځلانده او نه



هیریدونکي دی. دا خود رویه ، غوریدلي گل او فرهنگي څیره ارواښاد استاد محمد دین ژواک دی استاد ژواک صیب په (۱۲۹۵) لمريز کال په کندهار کې زیږدلي دی . د ژواک صیب د شعرونو ، لیکنو او افکارو سره زموږ زیاتره لیکوالان ، ادبي او فرهنگي څیری آشنا دي. دی د پښتو او دري ژبو یو تکړه ، غښتلي او پوخ لیکوال

و ، او د ده لیکنی د پښتو د ادبي نثرونو په څیرنه کې یوه ارزښتناکه شتمنی ده ، او د پښتو د ادبیاتو په تاریخ کې د قدر وړ ځای لري . دی د یو ځانګړي سبک خاوند و .

استاد ژواک صیب همدارنگه د ادبي نثر تر څنګ د پښتو ژبي د ودې لپاره ، او د پښتو ژبپوهنې او ګرامر پوهنې په برخه کې او همدا ډول د فولکلور او فولکلور پوهنې په هکله ډیرې هڅې کړې دي ، چې د دی زیار او هڅو له کبله ده (څیړنملي) علمي او اکادمیک لقب ترلاسه کړی دی. د ده ادبي لیکنې ډیری په زړه پورې ، خوږې او درنې دي. دی یو ادبي نثر لیکونکي و ، او په ادبي نثر کې د تصویر نگاري په فن کې یو وارد انسان و. د ده په

خوندورو لیکنو کې پاک، سپیڅلي او ملي احساسات په ډیر عالی توگه څرگند شوي دي. هر چاچې د ده لیکنې ویلي او اوریدلي دي نو خامخا په ده باندې یې ډیر ژور اغیز کړې دی. (استاد عبدالله بختاني خدمتگار) چې زموږ د هیواد یو دروند، نامتو ادیب، شاعر، لیکوال او څیړونکې دی په خپله یوه لیکنه کې د ژواک صاحب په هکله داسې وایي:

(د څیړنمل ژواک بدیعی ادبی نثر ډیر عالی دی، په ډیروبرخو کې یې یوه مرکزي ایډیه پیچلي او نغښتې ده، بسکلي او ابتکاري دی، دغه لیکوال په دې لیکنو کې ډیر عاطفي او کله هیجاني غبریري، په وینا کې له دقت سره، شور، مستي، احساسات، او هیجانات لري. په پای کې خپل لوستونکي د اعجاب او حیرانتیا په داسې یو مقام دروي چې پر چا آفرین یا نفرین ووايي، یا وژاري او یا وځاندي.)

استاد ژواک صیب په خپل ژوند کې ډیری لوړې ژورې لیدلې او ډیری ترخي گاللي دي. ده دخپل هیواد او وطنو لوسره مینه او محبت درلود، او د هیواد د سوکاله حالاتو او د وطنوالو د خوشیو سره خوشحاله و، او د هیواد د ستونزو او کرکیچن حالاتو سره او د وطنوالو د غمونو او دردونو سره غمجن کیدو او اوبسکي تویولي، او د خپل زړه دردونه یې په خپلو لیکنو کې څرگندول. ده په خپلو لیکنو کې د هیواد د ټولنیزو پېښو تصویرونه په واقعي او رینتیا او عیني ډول څرگند او بیان کړي دي.

دی دخپل هیواد د طبیعي او ټولنیز چاپیریال محصول دی، همدغه وجه ده چې د ده زیاتره لیکنې د هیواد د پېښو او ټولنیزو ناخوالو حالاتو څرگندوی دی. ده دغو ټولو حالاتو سره مبارزه وکړه او د صبر، تحمل، او زغم لاره یې پراخه کړه او خپلې لیکنو ته یې دوام ورکړ.

ژواک صیب یو مهربان، متواضع او زړه سواندي او ډیراخي حوصلی خاوند انسان و. ده له خپلو دوستانو او یارانوسره ډیره مینه لرله، او په ځانگړي توگه ده د ځوانانو د استعدادونو د روزنې او پالنې لپاره زیاته پاملرنه کوله.

ژواک صیب د پښتو ژبې د ودې لپاره ډیر هنري او فرهنگي خدمتونه کړي دي، او په ډیرو

علمي سيمينارونو ، ادبي او فرهنگي غونډو کې د هيواد د ننه او بهر فعاله ونډه اخيستي ده. دى د پښتو د ادبي نثر د شعرونو ، او هنري داستانونو په برخه کې يو ځانگړې سبک لري ، او د پښتو د ادبي نثر يو پوخ ليکوال گڼل کيږي ، همدا وجه ده چې زياتره اديبان او فرهنگيان د ده دغه مقام ستايي. د ده ادبي او فرهنگي شخصيت نه يوازې په هيواد کې د ننه بلکه د هيواد نه بهر هم د ليکوالانو له خوا په ډير عالي ډول ستايل شوي دي.

ژواک صيب يو شمير ادبي، فرهنگي او تاريخي آثار ليکلي دي چې د قدر وړ دي لکه : ويراو تصوير، افغاني حماسه ، پښتني سندري، پرونى هينداره، پښتو متلونه، شمع فروزان، رموز راز او د افغاني موسيقي کتاب او داسې نورې ليکنې.

ژواک صيب په خپلو آثارو کې زموږ د پښتو ادب تاريخ بډاى او پياوړى کړى دى. دايو څرگنده حقيقت دى، چې موږ ديو ليکوال ، اديب، شاعر، محقق، ادبي، فرهنگي، سياسي او تاريخي شخصيت د دوى په آثارو کې او د دوى په څيړنو کې لټولى او موندلى شو. د ژواک صيب آثار او ليکنې هم د ده د ادبي او فرهنگي شخصيت شکارندوى دي ، او د ده آثار او ادبي ليکنې د ټولو ادبي او فرهنگي څيرو لپاره چې د خپل لرغوني او سپېڅلي هيواد سره مينه لري ډيرى په زړه پورې دي، او د ده شخصيت به لکه د ادب نور ستوري هر وخت روښانه وي.

آغلې (زرغونه ژواک عطا) چې زموږ د هيواد يوه تکړه، پياوړې او نامتو ادبي او فرهنگي څيره ده، اود راډيو او تلويزيون يوه خوږ ژبې ويانده وه او ده په خپله يوه ليکنه کې د استاد ژواک صيب د پوره پيژندگلو لپاره داسې وايي

استاد محمد دين ژواک د ارواښاد غلام محى الدين خان زوى په (۱۲۹۵ لمريز) كال كې د پخواني خشک آوې يا (دامان) او اوسنى ډنډ ولسوالۍ پورې اړوند د روربات په كلي كې زيږيدلى دى، لومړنى زدکړې يې په خصوصي ډول وكړې، د ځوانۍ په لومړيو وختو كې يې په كندهار كې د دارالمعلمين د مستعجل كورس تر لوستو وروسته په (۱۳۱۶) لمريز كال كې د ډنډ ولسوالۍ په ښوونځي كې ښوونكى شو، په (۱۳۱۸) كال كې كابل ته ولاړى

او هلته په نجات يا اوسنی امانی لیسه کې د ادبیاتو بنوونکې وگمارل شو، په (۱۳۲۶) کال کې د ملي دفاع وزارت د پښتو سرمفتش وټاکل شو او په (۱۳۳۰) کال کې د پښتو ټولني يا اوس د افغانستان د علومو اکاډمۍ د (زیري) اخبار مرستیال وټاکل شو.

په (۱۳۳۱) لمريز کال کې د پښتو او قواعد و د صرف و نحوې د څانگې مدیر شو او په (۱۳۳۲) کال کې د ادبیاتو د مدیریت دنده ور په غاړې شوه. په (۱۳۳۴) کال کې د کابل مجلې مسؤل و ټاکل شو او هم یې بیا د پښتو ټولني د مسلکي غړي په توگه کار کاوه. استاد محمد دین ژواک د همدغو کلونو په ترڅ کې د وینو زلمیانو په غورځنگ کې کارنده ونډه لرله.

ارواښاد ژواک ډیر کلونه په راډیو افغانستان کې د پښتو لوست په مخامخ توگه وړاندې کاوه.

د استاد ژواک څیرنیز آثار:

د پښتو د انگریزي گرامر پرتله چې کابل مجلې خپور کړې دی.
د توان وروستی شپه، چې هغه وخت طلوع افغان ورځپاڼې خپور کړې دی.
(مات ښانگ) په پروان ولایت کې (پروان) ورځپاڼې خپور کړې دی.
د ادبي مکاتبو ټولگه یې هغه وخت ژوندون مجلې خپره کړې ده.
همدا ډول استاد په هغه وخت کې د پښتو لوست کتاب د څلورمو ټولگیو لپاره لیکلی و.
بیا یې لس کاله د پښتو ټولني د (زیري) جریدې مسؤلیت ته اوږه ورکړې وه، چې هلته یې د (زور باب او نوي وخت) افسانو، ادبي تیوریو او مکتبو، گپ شپ، کور او کهول تر سر لیکنونو لاندې لری پرله پسې خپرې شوي دي.
همدارنگه استاد ژواک په سلهاوو نور علمي او څیرنیز آثار د هیواد په رسنیو کې خپاره کړي دي.

شعر او شعریت یې بله لیکنه ده. د داستانونو مجموعې یې (پرونی هینداره) ده. ویر او تصویر افغانی حماسه او د دري شعرونو ټولگه یې د (شمع فروزان) په نامه خپاره کړې دي، او

د ژوند په ورسټيو کلو کې يې د (رمزاوراز) لومړۍ او دوهمه برخه د موسيقي کتاب ليکلی او خپور کړې دي. په کار ده چې د هيواد ځوان ليکوال دې دورې پر ليکنو او څيړنوباندي تحقيق وکړي، ځکه چې په دوره کې استاد ژواک دليکوالو هغه د زره خواله او ليکنې په زيرې جريده کې په خورا جرئت خپرولې، چې په نورو رسنيو کې يې چا د خپریدو زره نه شوکولای او په دې تر او استاد څو واري د وخت د چارواکو له خوا تر فشارونو لاندې هم راغلی دی. د بيلگې په توگه استاد په تهران کې د يونسکو له خوا جوړې شوي يويې علمي غونډې ته بلل شوی و، چې د سفر په ورځ په کابل هوايي ډگر کې راوگرځول شو او له سفره پاته شو. خودا ډول فشارونو استاد له خپلې تگلارې څخه وانه رولای شو. استاد خپل ځانگړی ټولنيز نظريه درلود، ده هر کله هيواد پال او مثبت سياسي ځواکونه تاييدول، د غير ملي او غير وطني تگلارو ټيکه دارانيې انتقادول. دی د يوه مثبت او ناترلي سياستپوه په توگه دهیڅ سياسي جريان يا گوند غړی نه و. خو د ټولو وطنپالو او رښتينو سياسي جريانونوپه څنگ کې يې پر هر گام د افغانستان دملي يووالي، ټولنيز اقتصادي پر مخگ او د افغان ملت د فرهنگي او تاريخي وياړونو د ساتني لپاره خپل ټول توان او انرژي وقف کړې وه.

استاد دهيواد پر خپلواکۍ مين او بشپړه عقیده يې لرله، چې د افغانانو گډ کورخپله افغانان جوړولای شي او دا حق بايد هيڅ پردي او باندني ځواک ته ورنکړل شي. استاد ژواک په (۱۳۵۲) لمريز کال کې له خپل قانوني عمر څخه مخکې تقاعد کړه شو. خو استاد بياهم آرام نه کښيناست بلکې د ژوند تر وروستيو شيبو پورې يې په خپل هيواد کې د ننه او د باندې د ليکلو څخه لاس وانخيست.

د استاد ژواک ميرمن اغلي عايشه ژواک نومیده، پنځه اولادونه ور څخه پاته دي چې د لوړو زدکړو څښتنان دي. دوه يې زامن دي چې يو يې ريدي ژواک دی چې دا مهال په خارکوف کې اوسي او بل يې پسرلی ژواک په ناروې کې اوسي. درې يې لوني دي: زرغونه ژواک عطا او ملالی ژواک جواد په آلمان کې، او نازو ژواک سربلند په

هالند هیواد کې اوسې. خدای بخښلی استاد ژواک د (۱۹۹۷) ع کال داگست پر اوولسمه په آلمان کې د زړه د ناروغۍ له کبله سترگې پټې کړې. ارواښاد ژواک صیب د خپل ژوند په ورسټیو کلونو کې د رمزاو راز اثر دوهمه برخه بشپړه او ولیکله، چې د دغې کتاب څخه مو یوه ادبي ټوټه په نام دی (ما وژړل) غوره کړې تاسو ته یې وړاندې کوم.

ما وژړل!

نن ما وژړل- دومره ډیر لکه پر ما چې په ژوند کې پر غمونو د ژړلو لوی پور لا پاتې وي مگر؟!

ته خو پوهیږې چې ما ستا په جهان کې هلته چې پسرلي د دښت د لمنې ډکولو غاړه په گلونو خلاصه کړې وي.

هلته چې د اوریخو شوخی د سیند د آرامو اوبو پر مخ د لیونۍ نخا واری تیر کړی و. هلته چې سپینې واورې د جگو غرونو دسر د سپینې بگری ډولونود پیچلوپیت ساتلی وي. هلته چې د گڼو ځنگلونو د ونود ځانگو په منځ کې د رنگینو مرغیو د خالي جوړولو خواله نه وه سپمول شوی.

هلته چې د مور د سترگو څخه د خپل نازولي بچي و سترگو ته د نازد ټالونو د لولو لوست لا نه وه پاتې شوی.

هلته چې د سپین سحر د وړانگو هیلې د خوشۍ د امیدوارو سترگو د پاره پلټنه د نا امیدۍ د بیرې څخه سپمولی وه.

ما پور ادا کړی دی. د ژړا دهغې ژړا چې ستا دورکې د پلټنې په ویرما پر ځان پورباله. هلته چې د بیخبرۍ بیه توري شپې په توره لمن کې د آرام خوب ارمان لانه پیژانده او ما د خوښۍ د جهان د مړو څخه بییگانه توب د خپل لیونتوب د مزله لومړی پړاو باله.

هلته چي د عقل پرپله روان به د رورډ جهان سره ماته د بيگانه په نظر کتل او ما به ستا دور کي د لتون په غم د اوبنکو پور ادا کاوه.

هلته چي د شپي آرامتيا به يوازي د رنوستورو په راليرلوخپلي مشغولتيا ته د آرامي ست او سلامنه، ما به د ژړا- په پټه د ژړا پور ادا کاوه. ما ژړل او د ژړا د تسل اشنايي به مي د ستري زړه ملگري وه ما ژړل- ژړل مي او د ژوند د غمونو پور مي ادا کړي دي.

اي زما په پټه ژړا خبره ! نو ته نور زما د لتوني د درد تسکين زما د ستري زړه د وروستيو څاڅکو رڼي مرغلري مه بوله، ما پور ادا کړي دي او د ژوند يوازيني د تسل هيله مي دغه ده!

آلمان بنزهايم

دستمبر (۱۹۹۶)

اروا دي يي بناده او ياد دي يي تل ژوندي وي

په ډير درنښت : انجنير عبدالقادر مسعود

admin@vatandar.at



مدیر مسوول : دپيلوم انجنير عمر محسن زاده

صاحب امتياز : انجنيرنجيب يوسفی

کليه ی حقوق بر اساس قوانين کپي رايه محفوظ و متعلق به «وطندار» می باشد

به بقیه گزیده های مقالات انجنیر عبدالقادر مسعود

<http://www.vatandar.at/qadermasod>